

Script of Morning Gojri News Bulletin 27 September 2024 at 1015Hrs

مارننگ گو جری نیوز بلیٹن مورخہ 27 ستمبر 2024

یوہ آکا شوانی جموں بے محمد امین انجم تیں خبر سُنو۔

Final Phase Voting

ضلع جموں غا 11 اسمبلی حلقہ چناؤ واسطے پوری طرح تیار ہیں جت 12 لکھ تیں متا رائے دہندگان اپنا ووٹ غا حق گو استعمال کرن جا رہیا ہیں۔ ضلع مانہہ تیجا تے حتمی مرحلہ مانہہ یکم اکتوبر نانہہ ووٹ پایا جائیں گا۔ ضلع مانہہ 11 اسمبلی حلقہ ہیں۔ جس مانہہ بشناہ ایس سی، سچیت گڑھ ایس سی، آر ایس پورہ جموں جنوب، بابو، جموں مشرق، نگر وٹھ، جموں مغرب، جموں شمال، مڑھ ایس سی، اکھنور ایس سی تے چھمب اسمبلی حلقو شامل ہے۔ ان حلقاں مانہہ کل رائے دہندگان غی گنتری 12 لکھ 9 سو 77 ہے۔ جن مانہہ 6 لکھ 19 ہزار 66 مردو وٹھ، 5 لکھ 81 ہزار 8 سو 87 کالسریں ووٹ جد کہ 24 ووٹ تیجی جنس غا شامل ہیں۔ اس سلسلہ مانہہ مناسب طریقہ نال ووٹ پان غی خاطر چناؤ کمیشن نے ضلع پھر مانہہ 1 ہزار 4 سو 94 پولینگ مرکز بنایا ہیں۔ جن مانہہ گرائیں علاقہ گا 6 سو 9 تے شہری علاقہ گا 8 سو 85 پولینگ مرکز شامل ہیں۔ ووٹاں مانہہ ووٹراں غی متی تیں متی حصہ داری واسطے ضلع پھر مانہہ معزور افراد واسطے خاص انتظام کیا گیا ہیں۔ اسے طرح کالسریاں غی طرفوں چلایا جان آلا گلابی پولینگ مرکز تے نوجواناں غی طرفوں چلایا جان آلا سبز پولینگ مرکز بنایا گیا ہیں۔ اسے دوران ضلع مانہہ شفاف تے پُر امن چناؤ کران غی خاطر تمام انتظامات کیا جا رہیا ہیں۔ جت یکم اکتوبر نانہہ ووٹ پایا جائیں گا۔

Constituency Profile Udhampur

جموں کشمیر مانہہ اسمبلی چناؤ غا تیجا تے حتمی مرحلہ غے واسطے پرچار مہم اپنا عروج ور پُچ گئی ہے۔ تے سیاسی رہنما ووٹراں نانہہ اپنے اپنے پا سے راغب کرن مانہہ کوئی کسر باقی نہیں چھوڑ رہیا ہیں۔ یکم اکتوبر نانہہ تیجا مرحلہ غے دوران 40 اسمبلی حلقاں مانہہ ووٹ پایا جائیں گا۔ ان حلقاں مانہہ ضلع اڈھمپور توں اڈھم پور مشرقی اسمبلی حلقو وی شامل ہے۔ ضلع غی آبا دی 5 لکھ 57 ہزار 6 سو 89 ہے جن مانہہ 2 لکھ 48 ہزار 1 سو 89 مرد تے 2 لکھ 59 ہزار 5 سو کالسریں شامل ہیں۔ ضلع مانہہ اندراج شدہ رائے دہندگان غی تعداد 4 لکھ 22 ہزار 2 سو 98 ہے۔ جن مانہہ 2 لکھ 21 ہزار 2 سو 62 مرد تے 2 لکھ 1 ہزار 35 خواتین شامل ہیں۔ چناؤ کمیشن نے ضلع پھر مانہہ 6 سو 54 پولینگ مرکز قائم کیا ہیں۔ تا نچے یاہ گل یقینی بنائی جا سکے جے اندراج شدہ ہر ووٹراں نانہہ جمہوری کا روائی مانہہ حصو لین غو موقعو لب سکے۔ ضلع غے اندر 3 سو 57 گراں، 2 سو 36 پنچانت، 17 کمیونٹی ترقیات بلاک، 8 تحصیل تے 4 سب ڈویژن شامل ہیں۔ ضلع اڈھم پور غا 4 اسمبلی حلقاں ہیں۔ ضلع مانہہ چناواں مانہہ حصو لین آلا نمایاں چہراں مانہہ نیشنل کانفرنس کا نگریس اتحاد غا امید وار سُنیل شرما، بی جے پی لیڈر راجندر سنگھ پٹھانیہ، جے کے پی ڈی پی لیڈر بگیل سنگھ، بی ایس پی غا اچھو سنگھ، جموں کشمیر نیشنل پنتھر س پارٹی غا بلوان سنگھ تے شیو سینا غا ساہل گنڈوترہ شامل ہیں۔ اس تیں علاوہ پون کھجوریہ، سوما تے مہندر سنگھ آزاد امیدوار غے طور چناؤ میدان مانہہ اُتریا ہیں۔

PM Rally Tomorrow Update

جموں کشمیر مانہ اسمبلی چناواں گا تیجا اور حتمی مرحلہ واسطے چناؤ پرچار مہم پُر جو ش طریقہ نال چل رہی ہے۔ اس سلسلہ مانہ وزیر اعظم نریندر مو دی پلک جموں غودورو کریں گا اور مولانہ آزاد سٹیڈیم مانہ لوکان غا جلسہ نال خطاب کریں گا۔ اس بڑا پروگرام واسطے تیاریں زوریاں ورہیں تے ضلع پھر تیں بی جے پی غا مقامی لیڈر تے کارکن اپنی حمایت دے رہیا ہیں۔ مولانہ آزاد سٹیڈیم مانہ وزیر اعظم مو دی غا جلسہ واسطے چُنیو گیو ہے۔ جس مانہ کسے مانہ وی جلسہ تک داخل ہون غی اجازت نہیں وے گی۔ مناسب طریقہ نال جلسو منعقد کرن واسطے حفاظت تگڑی کی جائے گی۔ سینئر کانگریس لیڈر تے کل بند کانگریس کمیٹی اے آئی سی سی غا انچارج جموں کشمیر نے جانکاری دتی ہے جے جے کانگریس لیڈر راہل گا ندھی 27 ستمبر یعنی اج 2 جلساں نال خطاب کریں گا۔ جد کہ پرنیکا گا ندھی 28 ستمبر مانہ جلساں نال خطاب کریں گی۔

BJP& Congress

بھارتیہ جنتا پارٹی گا سینئر لیڈر تے مرکزی وزیر داخلہ امت شاہ نے کل کٹھوعہ مانہ اک جلسہ نال خطاب کرتاں واں جموں کشمیر غے اندر کم کر رہیا دہشت گرداں مانہ کہیو جے وین ہتھیا ر چھوڑ غے سرکار نال گل کرن واسطے آگے آویں۔ یاہ پھر حفاظتی دستاں غے ہتھوں مرن واسطے تیار ہو جائیں۔ انہاں نے کہیو جے بی جے پی نے جموں کشمیر مانہ زمینی سطح غی جمہوریت مضبوط کی ہے۔ کانگریس غا ممبر راجیہ سبھا راجیوشکلا نے کل جموں مانہ اخباری نمائنداں نال گل کرتاں واں کہیو جے جموں مانہ چناؤ بڑی اہمیت رکھیں تے لوکان کول اک موقعو ہے جے وین ووٹاں غے ذریعے اک تگڑو تے مثبت پیغام ٹوریں۔ انہاں نے کہیو جے تاریخی جموں کشمیر ریاست بغیر کسے تاخیر غے ریاست غا درجہ غی حق دار ہے۔

Chief Secretary

چیف سیکریٹری اتل ڈلو نے اک میٹنگ مانہ فلیگ سپ ہاؤسینگ اسکیمیاں غی پیش رفت غو جائزو لیو۔ انہاں نے کہیو جے جدتیں شہری علاقیاں غی آبا دی تیزی نال بدھ رہی ہے۔ شہراں مانہ گھراں غی اک نمایاں مانگ ہے۔

DEO Kathua

آنا اسمبلی چناؤ بارے بیداری عام کرن غی خاطر چل رہی کو ششان گا ایکن حصہ غا طو ر ور ضلع چناؤ مرکز کٹھوعہ غی سویپ شاخ نے جسروٹہ تے بیرا نگر اسمبلی حلقاں مانہ نُکڑ ناٹکاں غی مدد نال لوکان مانہ بیدار کیو۔ اس موقعو ورتننگ غا فنکاراں نے بر ووٹ غی اہمیت ورتو کہلی۔

DEO Kishtwar

ضلع چناؤ افسر کشتواڑ راجیش کمار شون نے ایس ایس پی عبدالقیوم غے ہمراہ کل اسمبلی چناواں غی گنتری آلی مجوزہ جگہ غو دورو لایو۔ ٹیم نے کینڈریہ ودیالے مانہ سٹرانگ رومس غو وی معائنو کیو۔

اس غے نال ہی خبراں غو یوہ بلیٹن ختم ہوو۔